

# Tnabar

Tnabar....

Fejn ma nafx

'il-bogħod

kemm kemm jinstemgħu

b'insistenza li tidwi...

tidwi

sa ma ttarrax.

Tnabar

li jsejhu mill-erbat irjiegħ

u d-daqqa hafifa

ta' saqajn hafja

fuq qiegħa mikula

bħall-gild stirat

li jdandam u jidwi

bla heda...

Tnabar....

u dahna mibruma lejn sema bla hajja

bla ċaqliegħa

ħuġġiegħa għajjena

taħraq volumi sigrieti

li ntemmu offerta

lill-alla setghani

li waħdu qallibhom

u fehem.

Għajta ta' jena selvagħa

jew

l-għanja misluħa

ta' l-iswed sakran

jew

l-għajta midruba

tal-verġni minfuda

f'riġlejn l-alla mostru

paxxut

b'harstu ċassa

tiekol l-artal

Superstizzjoni ta' qedem midfun

mitluf

fis-sejħa xotta tat-tnabar illejla

f'dis-siegħa stramba

bla raġġ u bla dell.  
 Harba....  
 ritmu ta' polz mignun  
 mitluf fit-toroq milwija  
 ta' univers enigma  
 ihabbat iż-żifna primitiva  
 mat-tnabar qammiesa  
 fil-ġungla mudlama  
 bl-ghanqbut imħabbel  
 t'elf mistoqsija...  
 Ġirja bla nifs  
 fuq ir-riglejn qosra tat-tfulija  
 fl-oqsma kennija  
 milqugħa miċ-ċnut għoljin  
 fejn jirfsu l-kwiekeb  
 fejn  
 fis-seher ikħal  
 jinfirex iċ-ċirku  
 tal-fantasija mlewna  
 ta' lil hinn minnu.  
 Tnabar....  
 u n-nanu miżbugħ  
 jitkabras bħal rota  
 minn tarf sa tarf  
 iċ-ċint imsaħħar  
 sa jaqbeż warajh  
 biex jinża' l-maskra tad-daħka llamtata  
 u jqaxxar id-demgħa grotteska  
 minn taht għajnejh ħosbiena.  
 Tnabar....  
 maċ-ċapċip t'idejn żgħar  
 bħad-daħka ta' l-ilma  
 — lil hinn  
 miċ-ċint li jhokk mas-sħab  
 li jraxxax kiebi  
 l-ewwel bxara xitwija.  
 Mat-tnabar  
 jitbiegħed....  
 'il-bogħod  
 il-fejn ma nafx  
 kemm kemm jidher  
 in-nanu magħkus

jixxengel  
iserrep imbellah bejn l-erbat irjiegħ  
b'idu merfugħa  
ifittex  
jisemma'  
għas-sejħa tat-tnabar  
li tigri warajh  
iddamdā u tidwi  
mal-polz merfugħ  
f'widnejh  
maħrub  
iħabbat...

**JANE CORTIS**